



---

# Press Release

---

PR 182598

02.12.2018

## STQARRIJA MILL-UFFIĊĊJU TAL-ISPEAKER

*Inawgurata wirja ta' presepju artistiku fil-Parlament ta' Malta*

Id-Deputat Speaker Claudette Buttigieg inawgurat wirja ta' presepju artistiku tal-Għaqda Mużikali Sant' Andrija ta' Hal Luqa, fil-Parlament ta' Malta.

Id-Deputat Speaker saħqet dwar il-messaġġ awtentiku tat-tifkira tat-twelid ta' Ġesù f'Betlehem, "Sliem lin-nies tar-rieda tajba". Qieset dan il-messaġġ bħala awgurju sabiħ lill-bnedmin kollha biex jgħixu fis-sliem u fl-armonija u jaħdmu flimkien biex jagħmlu affarijiet sbieħ, tajba u bżonnjużi. Qalet li quddiem it-tarbija ta' Betlehem, għandna nitolbu lil Ġesù biex jurina s-sbuħija tal-umiltà u fl-għemejjel tagħna naħsbu aktar f'haddieħor. Jeħtieġ li minn haġġitna nwarbu l-egoizmu u nsiru altruwisti: b'hekk biss nistgħu nagħrfu t-tjubija tal-messaġġ tal-Milied.

Appellat lill-pubbliku biex iżur il-presepju artistiku fil-Parlament u japprezza s-snajja' tal-artiġjanat u tal-artisti li jaħdmu biex jibnu xogħol sabiħ u opra artistika mill-ifjen. Ferhet lill-Għaqda Mużikali Sant' Andrija u rrikonoxxiet il-ħidma tal-każini tal-banda bħala parti integrali mill-patrimonju Malti li għandna dejjem naraw li tibqa' tiseddaq.

Il-pubbliku mistieden iżur il-presepju artistiku fil-Parlament ta' Malta mill-1 ta' Diċembru 2018 sas-6 ta' Jannar 2019 f'dawn il-ħinijiet: mit-Tnejn sal-Ħadd bejn id-9 ta' filgħodu sat-8 ta' filgħaxija.